

महाराष्ट्र शासन

सामान्य प्रशासन विभाग,

शासन निर्णय क्रमांक एसआरव्ही-1089/प्र.क्र.24/89/12,

मंत्रालय, मुंबई 400 032, दिनांक 26 नोव्हेंबर 1990.

- पहा :-(1) शासन निर्णय, वित्त विभाग क्रमांक पीसीआर-1278/सीआर-12/सेवा-10, दिनांक 17 एप्रिल 1978.
(2) शासन निर्णय, वित्त विभाग क्रमांक पीसीआर-1278/सीआर-16/सेवा-10, दिनांक 1 जुलै 1978.
(3) शासन निर्णय, वित्त विभाग क्रमांक पीसीआर-1286/सीआर-256/सेवा-10, दिनांक 24 जुलै 1986.

शासन निर्णय :- दिनांक 1 एप्रिल 1976 पूर्वी लिपिक, लिपिक-टंकलेखक आणि टंकलेखक यांचा एकच संयुक्त संवर्ग अस्तित्वात होता. भोळे आयोगाच्या शिफारशीनुसार या संवर्गामध्ये जे टंकलेखक केवळ टंकलेखनाचे काम करीत असतील व जे लिपिक संवर्गामधील उच्च पदावर पदोन्नती मिळण्याचा आपला हक्क सोडून दिला असे लेखी लिहून देतील, अशा टंकलेखकांना दिनांक 1 एप्रिल 1976 किंवा त्यांनी दिलेल्या विकल्पाचा दिनांक यापैकी जो नंतरचा असेल त्या दिनांकापासून रु. 290-540 अशी वरची वेतनश्रेणी देण्यात आली. केंद्र शासनाच्या धर्तीवर राज्य शासनाकडील समतुल्य पदांच्या वेतनश्रेणीची सुधारणा करण्याच्या संदर्भात नियुक्त करण्यात आलेल्या समानीकरण समितीने तसेच त्या अहवालावर विविध विभाग प्रमुखांकडून आलेल्या अभिप्रायांचा विचार करण्यासाठी नियुक्त केलेल्या सचिव समितीने अशी शिफारस केली की, केंद्र शासनाकडे अस्तित्वात असल्याप्रमाणे राज्य शासनाकडेही लिपिक आणि टंकलेखक यांचा संयुक्त संवर्ग असावा. या संयुक्त संवर्गाची रचना कशी असावी याबाबतही सचिव समितीने आपल्या अहवालात शिफारस केली.

2. समानीकरण समिती आणि सचिव समिती यांच्या वर नमूद केलेल्या शिफारशी शासनाने स्वीकारल्या आहेत, त्या अनुषंगाने शासन असे आदेश देत आहे की, दिनांक 1 एप्रिल 1976 पूर्वी अस्तित्वात असल्याप्रमाणे लिपिक, लिपिक-नि-टंकलेखक, टंकलेखक यांचा संयुक्त संवर्ग निर्माण करण्यात यावा. हा संयुक्त संवर्ग दिनांक 1 जानेवारी, 1986 या दिनांकापासून पूर्वलक्षी प्रभावाने अस्तित्वात आला आहे असे मानण्यात यावे. अशा प्रकारे अंमलात आलेल्या संवर्गातील पदांना रु. 950-1500 ही वेतनश्रेणी लागू राहिल. या संवर्गातील जे कर्मचारी केवळ टंकलेखनाचे काम पूर्ण वेळ करतील, त्यांना रु. 950-1500 या वेतनश्रेणीतील वेतनाखेरीज दिनांक 1-1-1986 ते दिनांक 31-8-1988 या कालावधीसाठी रु. 20/- दरमहा आणि दिनांक 1 सप्टेंबर 1988 पासून रु. 40/- दरमहा या दराने विशेष वेतन (टंकलेखन भत्ता) अनुज्ञेय राहिल.

3. संयुक्त संवर्गामध्ये समाविष्ट होण्यासाठी विकल्प :

(1) शासन असेही आदेश देत आहे की, जे टंकलेखक या आदेशाच्या दिनांकास रु. 290-540 (रु. 975-1660 सुधारित) या वेतनश्रेणीमध्ये वेतन घेत आहेत, त्यांना वर नमूद केलेल्या लिपिक-टंकलेखक या संयुक्त संवर्गात यावयाचे किंवा कसे याबाबतचा विकल्प अनुज्ञेय राहिल. अशा टंकलेखकांना दिनांक 1-1-1986 पासून किंवा ज्यांनी रु. 290-540 या वेतनश्रेणीमध्ये ज्या दिनांकापासून येण्याचा यापूर्वी विकल्प दिला असेल तो दिनांक, अथवा ज्यांची नियुक्ती रु. 290-540 याच वेतनश्रेणीमध्ये झाली आहे, त्यांच्या बाबतीत त्यांच्या अशा नियुक्तीचा दिनांक, यापैकी जो नंतरचा असेल, त्या दिनांकापासून वर नमूद केलेल्या संयुक्त संवर्गामध्ये येण्याची त्यांना मुभा राहिल.

(2) संबंधित टंकलेखकांनी याबाबतचा विकल्प, हे आदेश निर्गमित होण्याच्या दिनांकापासून 60 दिवसांच्या आत संबंधित अधिका-यांकडे द्यावा.

(3) एकदा दिलेला विकल्प अंतिम राहिल.

(4) ज्या टंकलेखकांकडून विहित मुदतीमध्ये असा विकल्प मिळणार नाही, त्यांनी दिनांक 1 जानेवारी 1986 किंवा रु. 290-540 ही वेतनश्रेणी त्यांनी ज्या दिनांकापासून घेतली असेल, अथवा त्या वेतनश्रेणीमध्ये त्यांची ज्या दिनांकापासून नियुक्ती झाली असेल यापैकी जो नंतरचा असेल, त्या दिनांकापासून संयुक्त संवर्गात येण्याचा विकल्प दिला

आहे, असे मानण्यात येईल व त्यानुसार त्यांना संयुक्त संवर्गात समाविष्ट केले जाईल.

(5) याबाबतचा छावयाचा विकल्प सोबत जोडलेल्या नमुन्याप्रमाणे देण्यात यावा.

4. संयुक्त संवर्गात येणा-या टंकलेखकांची/संवर्गात आल्यानंतरची वेतननिश्चिती :

या निर्णयानुसार जे टंकलेखक, लिपिक-टंकलेखक या संयुक्त संवर्गात येतील, त्यांची वेतननिश्चिती दिनांक 1 एप्रिल 1976 किंवा त्यांनी पूर्वी दिलेल्या विकल्पानुसार रु. 290-540 ही वेतनश्रेणी ते ज्या दिनांकापासून घेत आहेत अथवा त्या वेतनश्रेणीमध्ये त्यांची नियुक्ती झाली असेल तो दिनांक, यांपैकी जो नंतरचा असेल, त्या दिनांकापासून रु. 260-495 या वेतनश्रेणीत करण्यात यावी.

या टंकलेखक किंवा लिपिक-टंकलेखकांपैकी दिनांक 31 डिसेंबर 1985 रोजी सेवेत असतील त्यांना महाराष्ट्र नागरी सेवा (सुधारित वेतन) नियम, 1988 च्या नियम 5 अनुसार रु. 260-495 या वेतनश्रेणीच्या संदर्भात सुधारित वेतन-श्रेणीतील विकल्प अनुज्ञेय असेल. असा विकल्पही संबंधित टंकलेखकांनी किंवा लिपिक-टंकलेखकांनी हे आदेश निर्गमित झाल्याच्या दिनांकापासून 3 महिन्यांच्या आत द्यावा. वर नमूद केल्याप्रमाणे वेतननिश्चिती केल्यानंतर संबंधित टंकलेखकांना नियमानुसार अनुज्ञेय असलेला टंकलेखन भत्ता मिळेल अशी वेतननिश्चिती करताना ज्या प्रकरणी अतिरिक्त रकमेचे प्रदान झाले असेल, अशा प्रकरणी अतिरिक्त रक्कम संबंधित कर्मचा-यांकडून वसूल करण्यात यावी.

5. लिपिक, लिपिक-टंकलेखक यांच्या संयुक्त संवर्गामधील ज्येष्ठता निश्चितीबाबत.

टंकलेखकांनी किंवा लिपिक टंकलेखकांनी संयुक्त संवर्गामध्ये येण्यासाठी वरीलप्रमाणे विकल्प दिल्यावर त्यांची ज्येष्ठता -

(1) दिनांक 1 एप्रिल 1976 रोजी किंवा शासन निर्णय, वित्त विभाग क्रमांक पीसीआर-1278/सीआर-16/सेवा-10, दिनांक 1 जुलै 1978 अन्वये विकल्प देईतोपर्यंतच्या दिवशी जे टंकलेखक पूर्वीच्या संयुक्त संवर्गात होते, त्या टंकलेखकांची ज्येष्ठता त्यांच्या पूर्वीच्या संयुक्त संवर्गातील ज्येष्ठतेनुसार पूर्ववत अबाधित ठेवावी.

(2) शासन निर्णय, वित्त विभाग क्रमांक पीसीआर-1278/सीआर-16/सेवा-10, दिनांक 1 जुलै 1978 अन्वये टंकलेखकांना रु. 290-540 ही वेतनश्रेणी दिल्यानंतर 1980 पासून महाराष्ट्र लोकसेवा आयोगामार्फत केवळ या वेतनश्रेणीतच सेवाप्रविष्ट झाले आहेत, अशा टंकलेखकांची आणि रु. 260-495 या वेतनश्रेणीत सेवाप्रविष्ट झाले आहेत, अशा लिपिक, लिपिक-टंकलेखक यांची संयुक्त संवर्गात एकत्रित ज्येष्ठता खालीलप्रमाणे करण्यात यावी :-

(अ) लिपिकाची ज्येष्ठता त्यांच्या गुणवत्ता क्रमानुसार अबाधित ठेवावी.

(ब) टंकलेखक आणि लिपिक, लिपिक-टंकलेखक यांची आपापसातील (Inter-Se-Seniority) ज्येष्ठता त्यांच्या सेवाप्रविष्ट दिनांकापासून लावावी.

(क) वरील (ब) येथे नमूद केल्याप्रमाणे ज्येष्ठता सेवाप्रविष्ट दिनांकापासून निश्चित करावयाची आहे. त्यामुळे टंकलेखकांचे बाबतीत मात्र त्यांचा आपापसातील गुणवत्ता क्रम आधारभूत न मानता त्यांचे बाबतीत सेवेत रुजू झाल्याचा दिनांक आधारभूत मानावा.

(ड) सामायिक ज्येष्ठता यादीमध्ये एकाच तारखेस रुजू होणारे टंकलेखक व लिपिक यांची ज्येष्ठता महाराष्ट्र नागरी सेवा (ज्येष्ठतेचे विनियमन) नियमावली, 1982 मधील नियम 4 च्या खंड 3 नुसार ठरवावी म्हणजेच वयाने ज्येष्ठ असलेली व्यक्ती/कर्मचारी ज्येष्ठ ठरेल.

6. संयुक्त संवर्गात येणा-या टंकलेखकांना संयुक्त संवर्गातील ज्येष्ठतेनुसार अनुज्ञेय होणारे वरच्या संवर्गातील पदोन्नतीचे फायदे मिळणेबाबत :-

टंकलेखकांनी संयुक्त संवर्गामध्ये येण्यास विकल्प दिल्यानंतर त्यांची संयुक्त संवर्गात ज्येष्ठता वरीलप्रमाणे निश्चित केल्यानंतर त्या ज्येष्ठतेच्या आधारे मिळणारे पदोन्नतीसंबंधीचे फायदे मिळण्यास ते दिनांक 1 जानेवारी 1986 रोजी पात्र एच-670(ब)(1000-8-98)1-अ.

ठरतील. त्यानुसार त्या तारखेपासून त्यांना पदोन्नतीचे फायदे खालील निकषांवर आधारित राहतील :-

(1) विकल्प देण्यासाठी निश्चित केलेल्या दिनांक 31 जानेवारी 1991 या अंतिम दिनांकास ज्यांचे वय 45 वर्षे पूर्ण झाले असेल, त्यांचे बाबतीत पदोन्नती मिळण्यास खालीलप्रमाणे अटी राहतील :-

(अ) लिपिक-टंकलेखक या संयुक्त संवर्गामध्ये पूर्ववत प्रविष्ट झाल्यानंतर ज्या टंकलेखकांची नियमित सेवा आदेशाच्या दिनांकास 15 वर्षे पूर्ण इतकी झाली नसेल, अशा टंकलेखकांना किमान 6 महिन्यांपर्यंत (रजेचा कालावधी सोडून) लिपिक पदावर प्रत्यक्षपणे व समाधारकारकरित्या काम करावे लागेल. लिपिक म्हणून ज्याचे काम समाधानकारक आढळणार नाही, त्याचे बाबतीत 6 महिन्यांची ही मुदत त्यांचे लिपिक म्हणून समाधानकारक काम आढळून येईतोपर्यंत वाढविण्यात येईल.

(ब) ज्या टंकलेखकांची नियमित सेवा आदेशाच्या दिनांकास 15 वर्षे पूर्ण झाली असेल, असे टंकलेखक वरील (अ) प्रमाणे व ज्या टंकलेखकांनी लिपिक पदावर 6 महिने किंवा वाढीव मुदतीत लिपिक म्हणून समाधानकारकरित्या काम केल्यानंतर त्यांना त्यांच्या संयुक्त संवर्गामधील ज्येष्ठतेनुसार सहाय्यक पदावर प्रायोगिक पदोन्नती देण्यात यावी. तथापि, त्यांना त्यांच्या मूळ पदावर जे वेतन मिळत असेल, ते वेतन त्यांची सहाय्यक पदावर नियमित नेमणूक होईतोपर्यंत देण्यात यावे. सहाय्यक म्हणून पदोन्नती मिळाल्यावर त्यांनी किमान 2 वर्षे त्या पदावर काम करणे आवश्यक राहिल. या 2 वर्षांच्या कालावधीत जर त्यांचे सहाय्यक म्हणून कामकाज समाधानकारक आढळले तर त्यांना लिपिक संवर्गातील त्यांच्या सामायिक ज्येष्ठतेनुसार कनिष्ठ असलेल्या व्यक्तीस अगोदरच पदोन्नती मिळाली असेल तर त्यानुसार सहाय्यक म्हणून मिळालेल्या नियमित पदोन्नतीचा मानीव दिनांक देण्यात यावा व त्यांचे वेतन त्या मानीव तारखेपासून निश्चित करावे. मात्र, अशा वेतन निश्चितीचा लाभ त्यांना प्रत्यक्ष पदोन्नतीच्या दिनांकापासून देण्यात यावा. ज्या ठिकाणी मानीव दिनांक 1-1-1986 च्या पूर्वीचा असेल, त्या ठिकाणी तो 1-1-1986 असा मानण्यात यावा. 2 वर्षांच्या कालावधीत त्यांचे सहाय्यक म्हणून काम समाधानकारक आढळले नाही, तर हा लाभ सहाय्यक म्हणून त्यांनी समाधानकारक रीत्या काम केल्यानंतरच मिळण्यास तो पात्र समजण्यात येईल. सहाय्यक म्हणून ज्यांचे काम समाधानकारक आढळणार नाही, त्यांचे बाबतीत 2 वर्षांची ही मुदत त्यांचे सहाय्यक म्हणून समाधानकारक काम आढळून येईतोपर्यंत वाढविण्यात येईल. सहाय्यक म्हणून 2 वर्षे किंवा वाढीव मुदतीत समाधानकारकरित्या काम केल्यानंतर त्याला सहाय्यक संवर्गातील त्यांच्या ज्येष्ठतेनुसार कक्ष अधिकारी पदावर पदोन्नती मिळण्यास अर्हता-प्राप्त समजण्यात यावे व इतर बाबी विचारात घेऊन तो पदोन्नतीसाठी पात्र आढळल्यास त्याला कक्ष अधिकारी पदावर पदोन्नती द्यावी.

(क) सहाय्यक संवर्गामधील सामायिक ज्येष्ठतेच्या आधारे त्या सूचीमधील त्याला कनिष्ठ असलेल्या सहाय्यकास ज्या दिनांकापासून कक्ष अधिकारी म्हणून नियमित पदोन्नती मिळाली असेल, तो दिनांक त्याला मानीव दिनांक द्यावा. मात्र, त्याला पदोन्नतीच्या मानीव दिनांकापासूनच्या वेतन निश्चितीचा लाभ कक्ष अधिकारी या संवर्गातील प्रत्यक्ष पदोन्नतीच्या दिनांकापासून देण्यात यावा. ज्या ठिकाणी मानीव दिनांक 1-1-1986 च्या पूर्वीचा असेल, त्या ठिकाणी तो दिनांक 1-1-1986 असा मानण्यात यावा.

2. विकल्प देण्यासाठी निश्चित केलेल्या 31 जानेवारी 1991 या अंतिम दिनांकास ज्या कर्मचा-यांची वयाची 45 वर्षे पूर्ण झालेली नसतील, परंतु काही कालावधीमध्ये म्हणजेच या योजनेनुसार सहाय्यक किंवा कक्ष अधिकारी म्हणून पदोन्नती मिळण्याच्या अगोदर व त्यांच्या वयाची 45 वर्षे पूर्ण होणार असतील त्यांच्या बाबतीत वरील अ, ब व क प्रमाणे सहाय्यक व कक्ष अधिकारी या पदावर अनुक्रमे पदोन्नती मिळण्याच्या बाबतीत अटी राहतील. एखादा कर्मचारी लिपिक किंवा सहाय्यक या संवर्गात वरील योजनेप्रमाणे नियुक्त झाल्यानंतर परंतु त्या त्या पदांवर काम करण्यासाठी विहित केलेला कालावधी पूर्ण होण्यापूर्वी किंवा त्या पदावर त्याचे काम समाधानकारक आढळून येण्यापूर्वी त्यांच्या वयाची 45 वर्षे पूर्ण होत असतील तर वर नमूद केल्याप्रमाणे लिपिक किंवा सहाय्यक पदावर समाधानकारकरित्या काम करण्यास जो कालावधी विहित केला आहे, तो कालावधी त्याला त्या त्या पदावर पूर्ण करावा लागेल. संबंधित कालावधीत त्या त्या पदावर त्यांनी समाधानकारक काम पूर्ण केल्यानंतर त्याला वरच्या संवर्गातील उदा. सहाय्यक अथवा कक्ष अधिकारी एच-670(ब)(1000-8-98)2.

पदावर पदोन्नतीस पात्र ठरविण्यात यावे. अशा प्रकारे पात्र ठरविल्यानंतरच त्याच्या त्या त्या संवर्गामधील कनिष्ठाच्या पदोन्नतीचा मानीव दिनांक आणि परिच्छेद 6 (1)(ब) मध्ये नमूद केल्याप्रमाणे वेतन निश्चितीचे फायदे देण्यात यावेत.

(3) ज्यांचे बाबतीत विकल्प देण्यासाठी निश्चित केलेल्या 31-1-1991 या दिनांकास ज्यांची वयाची 45 वर्षे पूर्ण झाली नसतील किंवा वरील (2) मध्ये अंतर्भूत होत नसतील, अशा इतर टंकलेखकांच्या बाबतीत संयुक्त संवर्गात आल्यानंतर रु. 260-495 मध्ये वेतन घेणारे पूर्वीचे लिपिक, लिपिक-टंकलेखक यांचेप्रमाणे कोणताही भेदभाव न करता या टंकलेखकांना लिपिक, सहाय्यक संवर्गातील सेवा प्रवेशोत्तर परीक्षा उत्तीर्ण होण्याची तसेच कक्ष अधिकारी पदावर पदोन्नतीसाठी अर्हताप्राप्त होण्यासाठी असलेली विभागीय परीक्षा संयुक्त संवर्गात येण्यापूर्वीच्या नियमानुसार उत्तीर्ण होण्याची अट पूर्ण करावी लागेल. या परीक्षा विहित मुदतीत व संधीत ते जर उत्तीर्ण झाले नाहीत तर संयुक्त संवर्गात येण्यापूर्वीच्या नियमानुसार जे परिणाम असतील, ते त्यांचे बाबतीत लागू करण्यात यावेत. परीक्षा उत्तीर्ण होण्याचा कालावधी व विहित संधीची मर्यादा विकल्प देण्यासाठी निश्चित केलेल्या 31 जानेवारी 1991 या अंतिम दिनांकापासून गणण्यात यावा/यावी. संबंधित परीक्षा उत्तीर्ण झाल्यानंतर विहित काल पूर्ण केल्यावर व समाधानकारक काम केल्यानंतर त्यांच्या मूळच्या संवर्गातील ज्येष्ठतेच्या आधारे त्यांना त्या संवर्गात पदोन्नतीसाठी अर्हताप्राप्त ठरविण्यात यावे आणि त्यांची निवड झाल्यास त्यांचे कनिष्ठास अगोदरच पदोन्नती मिळाली असेल तर त्याच्या तारखेनुसार मानीव दिनांक देण्यात यावा. मानीव दिनांक आणि वेतन निश्चितीबाबतचे लाभ वर नमूद केल्याप्रमाणे देण्यात यावेत.

7. अधिसंख्य पदे निर्माण करण्याबाबत -

(1) या योजनेनुसार जे टंकलेखक संयुक्त संवर्गामध्ये येण्यास विकल्प देतील, त्यांना लिपिक पदाचे काम करावे लागेल. असे करताना काही प्रशासकीय अडचणी येण्याची शक्यता आहे. त्यासाठी जे टंकलेखक जसजसे पदोन्नतीच्या क्षेत्रात (Zone) येतील, तसतसे त्यांना लिपिकाचे काम करण्यास सांगण्यात यावे.

(2) सहाय्यक संवर्गात पदोन्नती मिळण्यास पात्र ठरल्यानंतर त्यांना त्यांच्या ज्येष्ठतेनुसार मूळच्या विभागात उपलब्ध असलेल्या सहाय्यक पदावर त्यांना पदोन्नत करण्यात यावे.

(3) कक्ष अधिकारी संवर्गात पदोन्नती मिळण्यास पात्र ठरल्यानंतर या संवर्गामधील अधिका-यांना पदोन्नती देताना जी पध्दत अनुसरली जाते, ती पध्दत अनुसरावी. म्हणजेच पदोन्नत्या सामान्य प्रशासन विभागामार्फत करण्यात याव्यात.

परंतु यदाकदाचित जर पद उपलब्ध नसेल, परंतु ज्येष्ठतेप्रमाणे टंकलेखक त्या त्या पदावर पदोन्नतीसाठी पात्र ठरत आहे, अशा वेळी अपवादात्मक परिस्थितीत म्हणजेच अगोदरच पदोन्नत झालेले सहाय्यक किंवा कक्ष अधिकारी पदावनत होऊ नयेत म्हणून अधिसंख्य पद निर्माण करण्यात यावे. अशी वेळ आल्यास त्याबाबत विशेष बाब म्हणून तसा प्रस्ताव सामान्य प्रशासन विभागाकडे/वित्त विभागाकडे करण्यात यावा.

8. हे आदेश मंत्रालयीन विभागांपुरते मर्यादित असले तरी हेच आदेश तत्त्वतः मंत्रालयाखेरीज शासनाच्या इतर कार्यालयांमध्ये असलेल्या लिपिक-टंकलेखक किंवा टंकलेखक यांच्या बाबतीत देखील लागू करण्यात यावेत. मात्र त्या त्या कार्यालयांमधील लिपिकाचे बाबतीत असलेली पदोन्नतीची संधी विचारात घेऊन ही योजना कशा पध्दतीने राबवावी याबाबतची तपासणी करून संबंधित विभागाने आवश्यक असल्यास प्रस्ताव सामान्य प्रशासन विभागास पाठवून त्या विभागाचा सल्ला घ्यावा.

9. या निर्णयानुसार यापुढे शासन सेवेतील लिपिक संवर्गातील सेवाभरती प्रचलित पध्दतीप्रमाणे लिपिक किंवा टंकलेखक अशी वेगळी न करता ती लिपिक-टंकलेखक अशी करण्यात यावी. यासंबंधीचे सविस्तर आदेश वेगळे निर्गमित केले आहेत. संबंधित मंत्रालयीन विभागांनी हे आदेश त्यांच्या अधिपत्याखालील सर्व नेमणूक अधिका-यांना कळवावेत.

10. हे आदेश वित्त विभागाच्या सहमतीनुसार निर्गमित करण्यात येत आहेत.

महाराष्ट्राचे राज्यपाल यांच्या आदेशानुसार व नावाने,

भा. अ. भणगे,

उप सचिव, महाराष्ट्र शासन.

प्रति

राज्यपालांचे सचिव,

मुख्य मंत्र्यांचे सचिव,

- * प्रबंधक, उच्च न्यायालय, मूळ शाखा, मुंबई,
- * प्रबंधक, उच्च न्यायालय, अपील शाखा, मुंबई,
- * प्रबंधक, लोकायुक्त व उप लोकायुक्त यांचे कार्यालय, मुंबई,
- * सचिव, महाराष्ट्र लोकसेवा आयोग, मुंबई,
- * सचिव, महाराष्ट्र विधानमंडळ सचिवालय (विधानसभा), मुंबई,
- * सचिव, महाराष्ट्र विधानमंडळ सचिवालय (विधानपरिषद) मुंबई,
- महालेखापाल-1, (लेखा परीक्षा), महाराष्ट्र, मुंबई,
- महालेखापाल-2, (लेखा परीक्षा) महाराष्ट्र, नागपूर,
- महालेखापाल-1 (लेखा व अनुज्ञेयता), महाराष्ट्र, मुंबई,
- महालेखापाल-2, (लेखा व अनुज्ञेयता) महाराष्ट्र, नागपूर,
- अधिदान व लेखा अधिकारी, मुंबई,
- निवासी लेखा परीक्षा अधिकारी, मुंबई,
- सर्व विभागीय आयुक्त,
- सर्व जिल्हाधिकारी,
- सर्व जिल्हा परिषदांचे मुख्य कार्यकारी अधिकारी,
- मंत्रालयाचे सर्व विभाग,
- मंत्रालयाच्या विविध विभागांच्या नियंत्रणाखालील सर्व विभाग प्रमुख,
- सामान्य प्रशासन विभाग, कार्यासन क्रमांक 14, 14-अ आणि 14-ब.

विकल्पाचा नमुना

मी, सामान्य
प्रशासन विभागाच्या क्रमांक
दिनांक च्या निर्णयानुसार "लिपिक-टंकलेखक" या संयुक्त संवर्गामध्ये -

(अ) दिनांक 1 जानेवारी 1986 पासून

(ब) * पासून

येण्याचा विकल्प देत आहे.

किंवा

मी "लिपिक-टंकलेखक" या संयुक्त संवर्गामध्ये येऊ इच्छित नाही.

सही :

स्थळ :

नाव :

दिनांक :

पदनाम :

विभाग :

टीप :- वरील "अ" आणि "ब" यांपैकी जे लागू नसेल ते खोडावे.

*ज्यांनी रु. 290-540 या वेतनश्रेणीमध्ये दिनांक 1-1-1986 नंतर ज्या दिनांकापासून येण्याचा यापूर्वी विकल्प दिला असेल त्यांच्या बाबतीत असा नंतरचा दिनांक, किंवा ज्यांची रुपये 290-540 या वेतनश्रेणीमध्ये सरळ नियुक्ती झाली असेल त्यांच्या बाबतीत त्यांच्या अशा नियुक्तीचा दिनांक येथे नमूद करावा.